



Is-Sur Carmel Bianchi

Il-Kappella ta' Santa Marija ta' Fuq Tal-Blat

Id-devozzjoni lejn Santa Marija f'Hal Qormi hi kbira hafna. U dan huwa fatt! Ix-xhieda ta' din id-devozzjoni lejn Santa Marija huwa wkoll l-istatwi li naraw mal-hitan tad-djar fil-Belt Pinto. Żewġ statwi kbar u sbieħ ta' Santa Marija nistgħu narawhom, waħda qabel titla' z-zuntier tal-knisja ddedikata Lilha taht it-titlu Tal-Hlas u l-oħra quddiem il-kappella ta' Fuq tal-Blat, iddedikata wkoll lil Santa Marija. Fil-knisja tal-Vitorja f'Hal Qormi, ukoll insibu altar iddedikat lil Santa Marija. F'dan l-artiklu tiegħi, se nagħti tagħrif dwar il-kappella ta' Santa Marija ta' Fuq tal-Blat. Ahna l-Qormin insibu din il-knisja bhala Fuq tal-Blat, għaliex fejn hi mibnija din il-kappella, f'din it-triq il-blat jidher fil-wiċċ.

Dwar il-kappella

Din il-kappella kienet issemmiet fil-vista pastorali li kien għamel f'Hal Qormi Monsinjur Duzina fi Frar tal-1575. Izda kienet fi stat hażin hafna fl-1601. Fis-sena 1634, thalliet renta minn Paoluccio Galdes. Kienet issir quddies fil-jum tal-15 ta' Awwissu. Kull sena kienu jsiru għasar u quddies bil-kant. Anki fil-jum tal-festa tal-Milied, kienu jsiru tliet quddisiet. Il-pizijiet jithallsu mill-qbiela li ggib l-għalqa li fiha l-kejl ta' tomnejn raba' li qiegħda fit-triq tal-Imrieħel imsejha 'Id-Dwejra', u li għandha ssir quddies kull nhar ta' Tnejn. Dawn ġew imħollija bhala dmir minn Paoluccio Galdes, kif jidher fl-atti tan-Nutar Lucio Azzopardi u għandu jieħu hsiebhom il-prokuratur tal-legati tal-knisja parrokkjali ta' San Ġorġ Hal Qormi.

Il-kappella tal-lum

Il-kappella li naraw illum inbniet fis-sena 1644. Kif tidhol f'din il-kappella tara l-altar bil-kurċifiss u sitt gandlieri. Jiddomina fuq dan l-altar hemm kwadru sabiħ ta' Santa Marija bl-angli. Il-firma tal-pittur ma tidhirx f'dan il-kwadru. Izda wieħed jista' jara kitba li tgħid: "Fundazione D'Galdies". Dan juri li dan il-kwadru titulari ta' Santa Marija gie mħallas minn D'Galdies.

Imdawrin madwar ras il-Madonna, f'dan il-kwadru, hemm 12-il stilla. Dawn huma tal-fidda bbanjati bid-deheb. Dawn saru fl-1981 bit-thabrik tal-Wisq Rev. Kanonku Dun Michael Zammit, SThLic, PhB, ARPhS (Lond.). Il-flus għal dawn l-istilel ingabru minn

benefatturi Qriema ta' dawn l-inhawi ta' Fuq tal-Blat.

Hemm ukoll imdendlin mal-ħajt ta' din il-kappella l-erbatax-il kwadru tal-Via Sagra. U int u dieħel fuq ix-xellug, hemm nicċa zghira fil-ħajt, fejn fiha hemm statwa tal-*Ecce Homo*.

Int u dieħel fuq il-lemin, hemm ukoll fonti tal-ilma mbierrek. Dan huwa maħdum fl-irħam. F'din il-kappella wieħed jista' jara konfessinarju u bankijiet tal-injam, fejn fuqhom filgħaxija jkun hemm it-tfal jitgħallmu d-duttrina.

It-tagħlim tad-duttrina

Tajjeb li wieħed jgħid, li din il-kappella tinzamm fi stat tajjeb hafna u nadifa. F'din il-kappella jkun hemm kuljum it-tagħlim tad-duttrina mill-membri tal-Mużew. Dawn jgħallmu lit-tfal li jkunu waslu biex jagħmlu l-Ewwel Tqarbina. Ta' min ifaħħar id-dedikazzjoni ta' dawn ix-xebbiet tal-Mużew, li minn qalbhom u bi mhabba għat-tagħlim, jiddedikaw hin ma' dawn it-tfal. Dan it-tagħlim isir taht il-harsien tas-Superjura habrieka Marija Anna Mifsud.

Is-sagristija

Din il-kappella għalkemm ckejkna, għandha wkoll sagristija. F'din is-sagristija hemm gwardarobba fejn fiha jintrefghu oġġetti meħtieġa għal din il-kappella. Din il-gwardarobba saret bit-thabrik tal-W.R. Kan. Michael Zammit fl-1981. Dan kien l-istess Kanonku li rsista biex saru l-istilel ma' ras il-kwadru li diġà semmejt ta' din il-kappella.

Mal-hitan ta' din is-sagristija hemm imdendla nkwatri. Dawn huma ritratti li juru l-kwadru titulari tal-qtuġħ ir-ras ta' San Ġorġ Martri, kif ukoll San Ġorġ fit-tempju u quddiem l-Imperatur Dijoklezzjanu; kopji tal-kwadri originali li hemm fil-kor tal-knisja arċipretali ta' San Ġorġ, Hal Qormi. Fuq il-bieb int u dieħel għal din il-kappella, hemm kwadru tal-Madonna tad-Duluri kif ukoll ta' San Ġorġ Preca, il-Fundatur tas-Socjeta' tal-Mużew. Biswit dan il-kwadru hemm ukoll kwadru iehor tal-Qalb ta' Gesù.

Insibu wkoll kurċifiss li hu sabiħ tassew. Insibu wkoll

raff zghir fejn hemm merfugh sett gandlieri u oġġetti ta' hteġa għal din il-kappella. F'din is-sagrystija hemm ukoll latrina, kif ukoll taraġ. Biex titla' fuq, hemm dan it-taraġ li fih 22 taraġ. F'nofs dan it-taraġ hemm kwadru sabih tal-Appostlu Missierna San Pawl.

Kamra fuq is-sagrystija (jew ghorfa)

Dan it-taraġ li semmejt iwasslek biex titla' għall-kamra fuq is-sagrystija. Din il-kamra fiha wkoll gallarija zghira tal-hadid. Ġo din il-kamra jintrefa' d-damask li jintrama fil-festa ta' Santa Marija. Il-festa titulari ta' din il-kappella fil-prezent issir l-aħħar Hadd ta' Awwissu. Minn din il-kamra, hemm tieqa li minnha biss tista' tmur għal fuq il-bejt minn ġo din il-kappella. La qieghed insemmi l-bejt, tajjeb li nġhid li dan qieghed mibni troll, jew aħjar nofs tond.

Fuq dan il-bejt, fix-xifer li jagħti għal barra hemm hnejja bis-salib fuqha. Imdendla f'din il-hnejja hemm qanpiena mdaqqsqa. Fuq din il-qanpiena hemm l-isem "Giacomo". Il-qanpiena ssemma' lehenha biex issejjaħ lit-tfal għad-duttrina. Sintendi, issemma' lehenha wkoll fil-festa ta' Santa Marija li ssir f'din il-kappella kif ukoll f'xi okkazjoni speċjali.

Tajjeb nġhidu wkoll li l-arċipriet u l-kleru tal-parroċċa ta' San Ġorġ f'Hal Qormi, nhar il-festa ta' Hadd il-Palm, jagħmlu purċissjoni mill-parroċċa għal din il-kappella ta' Fuq tal-Blat u lura lejn il-knisja arċipretali.

Il-Kumitat Festi Esterni ta' San Ġorġ, wara l-festa ta' Santa Marija f'din il-kappella jagħmel fiera b'risq il-festa ta' San Ġorġ.

Taht il-gwarnicun mal-faccata ta' din il-kappella hemm nicċa tal-Madonna. Bejn in-nicċa hemm id-data 1646. Din il-kappella għandha wkoll zuntier.

Statwa ta' Santa Marija

Ftit 'l isfel miz-zuntier ta' din il-kappella hemm statwa sabiha ta' Santa Marija. Din minquxa fil-ġebbla Maltija. Hija tassew hasra li l-iskultur ta' din l-istatwa mhux magħruf. Izda xorta wahda haqqu kull tifhir. Ir-residenti ta' madwar l-inhawi ta' Fuq tal-Blat jieħdu hsieb sewwa din l-istatwa. Izommuha fi stat tajjeb hafna, kif ukoll ipogġu xemgħa fil-post apposta.

B'digriet mogħti mill-Isqof Qormi Monsinjur Carmelo Scicluna, dan ikkonċeda 40 jum indulgenza lil min jgħid *Salve Regina* quddiemha. Dan id-digriet kien hareġ nhar it-3 ta' Frar 1885.

Patri Franġisk Antonju Rinaldet

F'din il-kappella ta' Santa Marija ta' Fuq tal-Blat jinsab midfun il-Serv t'Alla Patri Franġisk Antonju Rinaldet. Dan kien patri Franġiskan Konventwali.

Twieled il-Belt Valletta fl-1623. Daħal fl-Ordni Franġiskan tal-Minuri Konventwali fl-1641 meta kellu 18-il sena. Minn kmieni wera tjubija mhux komuni u għaraf jitharreg sewwa fil-virtujiet reliġjużi. Kien mizmum bhala ruh qaddisa sew mill-poplu, kif ukoll fil-kunvent.

Minnu kienu jingħadu hwejjeġ straordinarji. Fost l-oħrajn, jingħad li ċerta Grazzja, mart Ġorġ Vassallo, fl-aħħar jiem tat-tqala kienet batuta sew. Żewġha Ġorġ kellu stima kbira lejn dan il-Patri Franġisk Antonju. U b'herqa mar ifittxu fil-kunvent ta' San Franġisk, il-Belt Valletta. Daħal, u sabu fil-kor, mitluf f'estasi. U meta reġa' gie f'tieghu Ġorġ talbu bil-ħniena biex jitlob għal martu Grazzja.

Il-Patri qallu li ma kellux għalfejn jinkwieta ruhu. Qallu wkoll li martu kellha teħles tlett ijiem wara u kien se jkollha tifel. Komplu l-patri, "Dan jiġri sewwasew waqt li s-Salib tal-Kleru jkun ħiereġ mill-Konkatedral ta' San Gwann għall-purċissjoni ta' *Corpus*".

Ġorġ mar lura f'daru b'moħħu mistrieħ u kollox seħħ kif kien qallu s-Serv t'Alla Patri Franġisk Antonju Rinaldet.

Meta l-pesta laqtet bla ħniena l-gzejjer tagħna, Patri Franġisk Antonju talab li jmur jagħti l-ġhajjnuna tiegħu lill-ippestati u jqawwihom bil-konfront tar-reliġjon. Qabel halla l-kunvent sellem lill-patrijiet ħutu: "Niltaqgħu l-ġenna", qalilhom. U hekk kien, għax hu wkoll gie milqut mill-marda ta' dawk li hu kien mar biex jgħin.

Patri Franġisk Antonju Rinaldet miet fil-Lazzaret fis-sena 1676 fl-età ta' 53 sena. Hu gie midfun fiċ-ċimiterju ta' Santa Marija tal-Blat, f'Hal Qormi.

Nghozzu wirt missirijietna

F'Hal Qormi, jew aħjar fil-Belt Pinto, insibu bosta kappelli u statwi. Dan juri ċar kemm missirijietna kellhom devozzjoni kbira lejn Alla, il-Madonna u l-qaddisin. Ahna lkoll għandna nkunu kburin b'dan il-wirt. Mhux biss kburin, imma wkoll fid-dmir, li bhalma missirijietna għaddewh lilna fi stat tajjeb hafna, hekk ukoll ahna ngħadduh lil ta' warajna. B'hekk dan il-wirt storiku jibqa' jitgawda minn generazzjoni għall-oħra.

Referenzi:

"Il-Knisja Arcimatrici ta' Hal Qormi Bil-Ġrajja Tagħha" p.152

"Il-Knisja Parrokajli ta' San Ġorġ Hal Qormi" p. 141

Abela Ciantar pp 564-7 li jikkwota ukoll lil P. Cagliola

Ĥajr lill-W.R. Alfons M. Sammut, S.Th.M.& D., O.F.M. Conv.